

“ఒద్దు మహారాజా! దీని వల్ల ప్రజల్లో అసంతృప్తి రగులుకుంటుంది. దీనికన్నా తేలికైన మార్గం ఒకటుంది.” జవాబు చెప్పాడు మంత్రి.

“ఏమిటది?” ప్రశ్నించాడు రాజు.

“ఎవరైతే చచ్చిన ఈగని, దోమని తెస్తారో వారికి ఒకోదానికి పది పైసలు చెల్లిస్తామని దండోరా వేయించండి.”

రాజు ఆ ప్రకారం ప్రకటనని చేయించాడు. మొదటి రోజు పదివేల మంది ఈగలు, దోమలతో వచ్చారు. లక్ష రూపాయలు వారికి చెల్లించారు. వారంలో నగరంలో ఎక్కడా చూద్దామన్నా ఈగ, దోమ అన్నది కనపడలేదు.

నీతి: మనిషి ప్రవర్తన ఎన్నడూ తన స్వార్థం చుట్టూ తిరుగుతూంటుంది తప్ప ఇతరుల బాగోగులని పట్టించుకోదు. ఏ మనిషి అందుకు భిన్నంగా, ఇతరుల బాగుకోసం ప్రవర్తిస్తాడో అతనే ఆధ్యాత్మిక ప్రగతి పథంలో ఉన్నట్లు.

## 112. కోపానికి కారణం

చాలాకాలం ఎంతో ఆధ్యాత్మిక సాధన చేసిన ఓ సన్న్యాసి భిక్ష కోసం ఓ గ్రామంలోని ఓ ఇంటి ముందు నిల్చుని ‘భవతీ భిక్షాం దేహి’ అని అరిచాడు. ఆ ఇంట్లోంచి బయటకి వచ్చిన ఓ మహిళ అతన్ని చూసి కోపంగా అరిచింది.

“దుక్కలా వున్నావు. పని చేసుకుని బ్రతక్క ఎందుకీ సోమరి జీవితం? వెళ్ళు. వెళ్ళు.” నానా మాటలు అన్నదతన్ని.

తన మాటలకి కోపం రాకపోగా ప్రశాంతంగా వెనక్కి తిరిగిన ఆ సన్న్యాసి ప్రవర్తనకి కొద్దిగా ఆశ్చర్యం కలిగి అడిగిందామె.

“నా మాటలకి నీకు కోపం రాలేదా? లేక వచ్చినా అణచుకున్నావా?”

“నాకెందుకు కోపం?” చిరునవ్వుతో ప్రశ్నించాడు అతను.

“ఎవరైనా నన్ను అన్ని మాటలంటే నాకు కోపం వస్తుంది.”

చెప్పిందామె.

“నీ శరీరమే నువ్వు అని అనుకుంటున్నావు కాబట్టి నీకు కోపం వస్తుంది. నేను, ఈ శరీరం వేరు అని నేను అనుకోవడం వల్ల నాకు కోపం రాదు. ఈ చేతిలోని కమండలాన్ని తిడితే ఎంతో ఈ శరీరాన్ని తిట్టినా అంతే నాకు.” జవాబు చెప్పి వెళ్ళిపోయాడతను.

### 113. సంపద పెరిగే మార్గం

ఓ గ్రామంలోని ఓ రైతు తన ఇంటి పెరడులో ఓ అరటి చెట్టు పిలకని తెచ్చి వేసి పెంచసాగాడు. దానికో గెల కాసింది. ఓ రోజు అతను పొలం నించి ఇంటికి తిరిగి వచ్చేసరికి ఆ అరటి గెల ఇంట్లో కనిపించింది. ఆ రైతు దానివంక తేరిపార చూసి భార్యని అడిగాడు.

“వీటిని ఏం చెయ్యదలచుకున్నావు?”

“కొంత కూరకి వాడతాను. పాడయిపోతాయి కాబట్టి మిగిలిన వాటిలోంచి కొన్ని చిప్స్ చేసి దాస్తే ఆకలేసినప్పుడు మనం తినచ్చు. ఇంకా మిగిలినవి కూరల బండి వాడికి ఇచ్చి వేరే కూరలు తీసుకుంటాను.”

“ఆ కొడవలి ఇటివ్వు.”

దాన్ని అందకుని ఆ రైతు సగం గెలని తెంపి ఆ వీధిలోని వాళ్ళందరికీ పంచి వచ్చి భార్యతో చెప్పాడు.

“ఒకటి గుర్తుంచుకో. మనకున్నది ఇతరులతో పంచుకోక పోతే భౌతిక సంపద పెరగచ్చు. కాని అందువల్ల ఆధ్యాత్మిక సంపదని కోల్పోతాం.”

### 114. ఎప్పుడు?

ఆధ్యాత్మిక మార్గంలో ఉన్న వారిలో చాలామందిలో కలిగే నమ్మకం, తమకి ఆత్మ సాక్షాత్కారం కలగడం జరిగిపోయిందన్నది. ఆశాపూరితమైన ఆలోచనల వల్ల కొందరు ఇలాంటి భ్రాంతికి లోనవుతూంటారు. అలాంటివారిలో ఒకరు తన గురువు దగ్గర దీక్ష తీసుకున్నాక కొంత కాలం